

सामाजिक बांधिलकीचा अर्थ अंगीकारता यावा यासाठी

'आप्पासाहेब पवार पुरस्कारा'चे आयोजन

प्रसंग- 'आप्पासाहेब पवार पुरस्कार' वितरण सोहळ्यानिमित्त

दि. २४-१२-२००२, स्थळ - जैन हिल्स, जळगाव

कृषिक्षेत्रातील अतिशय जाणकार, नवनव्या प्रयोगांची दखल घेणारे, गुणांचे चाहते म्हणजे पद्मश्री डॉ.आप्पासाहेब पवार! त्यांच्या स्मृतीचा नंदादीप तेवता ठेवणारा हा पुरस्कार, दर दोन वर्षांनी प्रयोगशील भूमिपुत्राला सन्मानपूर्वक प्रदान करण्यात येतो. यावेळी हा पुरस्कार प्राप्त झाला श्री. कचरे यांना. प्रस्तुत भाषणात आप्पासाहेब पवार आणि मोठ्या भाऊमधील स्नेहबंधांची पाकळी, भाऊ उलगडताना दिसतात. हा पुरस्कार या स्नेहसुगंधाचाच प्रतीकात्मक आविष्कार! प्रस्तुत भाषण आप्पासाहेबांच्या स्मृतीला वंदन करणारे आणि ऋण व्यक्त करणारेही आहे. श्री.शरद पवार आणि श्री.विलासराव देशमुख यांच्यासारख्या दिग्गजांनी केलेल्या विलंबाचा जाहीररित्या उल्लेख करण्यासही भाऊ विसरत नाही भाऊंच्या स्पष्ट वक्तृपणाची नोंद जळगावच्या वृत्रपंत्रानीही आवर्जून घेतली. श्री.शरद पवार आणि श्री.विलासराव देशमुख यांनाही निरुत्तर करणारे वक्तव्य केल्याबद्दल भवरलालजींच्या स्पष्टवक्तृपणाचे, निर्भिडपणाचे पडसाद उपस्थितांमध्येही उमटले.

मान्यवर महोदय, विलासरावजी, पवार साहेब मंचावर उपस्थित सर्व मान्यवर, आप्पासाहेबांच्या स्मृतीला अभिवादन करून मला इथे एवढेच नमूद करावयाचे आहे की, मी जेव्हा १९८५ साली एका आंतरराष्ट्रीय सिंचन प्रदर्शनीमध्ये आप्पासाहेबांना अमेरिकेत भेटलो, त्यावेळी मी त्यांना माझ्या टिबक सिंचनाबद्दलच्या कल्पनांची ओळख करून दिली. त्यावेळी त्यांचे शब्द असे होते की, “भवरलालजी तुमचा जन्म आमचे स्वप्न पूर्ण करण्यासाठी झाला असावा असे मला वाटते” त्यावेळी त्यांच्यासोबत अण्णासाहेब शिंदे होते आणि म्हणून त्यांनी 'आमची स्वप्ने', असे शब्द वापरले होते, त्यानंतर सातत्याने आप्पासाहेब इथे येत राहिले, महाराष्ट्रात कुठेही आप्पासाहेबांनी, जर टिबक सिंचन हा विषय पाहिला तर त्याचा ते पाठपुरावा करत राहिले आणि त्यांच्या या डोंगराएवढ्या उपकारातून उतराई होण्यासाठी काही करता येईल; ज्यामधून सामाजिक बांधिलकीचा अर्थ संस्कारित करता येईल या भूमिकेमधून हा सर्व पुरस्कार सोहळा आयोजित केला आहे. कृषिभूषण श्री. विश्वासरावजी दत्तात्रय कचरे, तेलंगवाडी, सोलापूर यांनी हा पुरस्कार आदराने स्वीकारला, त्याबद्दल सर्वप्रथम मी त्यांचे आभार मानतो.

(५२)

हा कार्यक्रम मुख्यमंत्र्यांना आणण्याच्या आग्रहाच्या कारणामुळे लांबला, त्याचबरोबर पवार साहेबांच्या तारखा जुळवण्यामध्ये कार्यक्रम आणखी लांबला, म्हणून एक वर्षापूर्वी होणारा हा पुरस्काराचा कार्यक्रम आज होतो आहे. भूमिपुत्रांबद्दल सर्व आपुलकीने बोलतात, वागतात, आणि काही चांगल्या योजना राबवतातसुद्धा. महाराष्ट्राच्या कृषिक्षेत्रासाठी यादोन्ही गणमान्य नेत्यांनी बरेच काही चांगले काम केल्याबद्दल इतिहास साक्षी आहे, पण असल्या चांगल्या कार्यक्रमांनासुद्धा एवढा विलंब लावल्याचा इतिहासही आपण मान्यवरच घडवू शकता. याला मी 'इतिहास' म्हणतो, कारण शेतकऱ्यांसाठी असलेला हा पुरस्कार, शेतकऱ्यांनी शेतकऱ्याला दिलेला पुरस्कार, शेतकऱ्याच्या स्मृती निमित्ताने असलेल्या पुरस्कारासाठी एवढा कालावधी जाऊ घावा लागला त्याबद्दल मला मनापासून अत्यंत वाईट वाटते आहे.(टाळ्या) पण मित्रांनो, 'देर सही, पर दुरुस्त सही' हरकत नाही. आपण सर्वजण आलात. त्याबद्दल आपलेही मनापासून खूप आभार मानतो. केवळ या आभारासाठी पाच मिनिटे दिलेली असताना, एकाच मिनिटात मी माझे मनोगत मांडले कारण यानंतर लगेच पसायदान होईल आणि त्यानंतर जेवणाचा कार्यक्रम आहे. आपण सर्वांनी या आदरातिथ्याचा लाभ घ्यावा एवढीच विनंती.

धन्यवाद !